

### ભીતર બહારની નબળૈથી

ભીતર બહારની નબળૈથી, જગત આખું વિલાપે જો.  
 ને ગર્જન ખુલ્લું અહમનું, અબળને બિવડાવે ભો.  
 જગતને બાહ્ય વ્યવહારે ઘણા સંયોગોનો આધાર.  
 ખૂટે જો એક પણ સહયોગ, જમા કરતાં વધે ઉધાર.  
 જો દ્રવ્યે, કાળ, ભાવ, નિમિત્ત, પૂરક છે એકબીજાનાં;  
 ને પુણ્યે સાથમાં સિલકે, તિયારે કાર્ય ફળ મિલતાં.  
 જગતનાં કાર્ય સહુ કરતાં, છે અંદર ફળ તણી આશા;  
 ‘વ્યવસ્થિત શક્તિ’ ફળદાતા, પ્રયત્નો દાનતે મિશ્રસા.  
 જ્યારે કાળ પાકે છે, સીઝે છે ક્ષેત્રે પ્રયત્ને,  
 અકાળ કેરી જો ઈચ્છો, ન મિલે લાખ પ્રારબ્ધે  
 જગતના લોક સારઈમાં, લિયે છે સર્વ જશ ખુદનો;  
 નુ કંઈ પણ અવળું થઈ ગયું ત્યાં, બીજાને આક્ષેપે ‘મૂઢ છો’.  
 કષાયો મહીલાં કરડે છે, જગત છે આયના જેવું;  
 છે તારી જેવી પ્રકૃતિ, પ્રતિબિંબ પોતે જોઈ લેવું.  
 તપાસો વિશ્વના હિસાબ તે પહેલાં જોઈ લે અપનાં;  
 ભીતર લશ્કર છે માયાનું, બહિર્મુખ વૃત્તિ છે મૂઢતા.  
 વિકલ્પી સર્વે ‘ફાઈલો’, જ્યાં સુધી બૂમ પાડે છે;  
 તે સઘળીના સમાધાને, ત્યાં સુધી બુદ્ધિ દ્વંદ્વે છે.  
 ન ભોગવવા દિયે બંગલાં, મળેલું પુણ્ય પ્રારબ્ધે;  
 બુદ્ધિથી બનતાં ‘સેન્સિટિવ’, ખડે સંસાર સંબંધે.  
 ફક્ત નિર્દ્વંદ્વ છે આત્મા, અસંયોગી છે શુદ્ધ સ્વરૂપ;  
 મળે જો “જ્ઞાની” નો સંયોગ, દશા થઈ જાશે અંતર્મુખ.  
 પરમ રસ શાંત સુધારસ, ઝમે છે આત્મજ્ઞાનીને;  
 સ્વ-સંકલ્પે શુદ્ધાત્મા છું, તે લક્ષ જ મોક્ષગામી છે.

